

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ śatatamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ śatatamaḥ sargaḥ ॥

śrīrāmarāvaṇayōryuddhaṃ rāvaṇasya śaktyā lakṣmaṇasya
mūrcchā rāvaṇasya yuddhāt palāyanaṃ ca

tasmin pratihatē'strē tu
rāvaṇō rākṣasādhipaḥ |
krōdhaṃ ca dviguṇaṃ cakrē
krōdhāccāstramanantaram ॥ 6.100.1 ॥

mayēna vihitaṃ raudra -
manyadastraṃ mahādyutiḥ |
utsraṣṭuṃ rāvaṇō bhīmaṃ
rāghavāya pracakramē ॥ 6.100.2 ॥

tataḥ śūlāni niścēru -
rgadāśca musalāni ca |
kārmukād dīpyamānāni
vajrasārāṇi sarvaśaḥ ॥ 6.100.3 ॥

mudgarāḥ kūṭapāśāśca
dīptāścāśanayastathā |

niṣpēturvividhāstīkṣṇā

vātā iva yugakṣayē || 6.100.4 ||

tadastraṃ rāghavaḥ śrīmā -

nuttamāstravidāṃ varaḥ |

jaghāna paramāstrēṇa

gāndharvēṇa mahādyutiḥ || 6.100.5 ||

tasmin pratihatē'strē tu

rāghavēṇa mahātmanā |

rāvaṇaḥ krōdhatāmraḁkṣaḥ

sauramastramudīrayat || 6.100.6 ||

tataścakrāṇi niṣpētu -

rbhāsvarāṇi mahānti ca |

kārmukād bhīmavēgasya

daśagrīvasya dhīmataḥ || 6.100.7 ||

tairāsīd gaganam dīptaṃ

sampatadbhiḥ samantataḥ |

patadbhiśca diśō dīptā -

ścandrasūryagrahairiva || 6.100.8 ||

tāni cicchēda bāṇaughai -

ścakrāṇi tu sa rāghavaḥ |

āyudhāni ca citrāṇi

rāvaṇasya camūmukhē || 6.100.9 ||

tadastraṃ tu hataṃ dṛṣṭvā

rāvaṇō rāḁsasādhipaḥ |

vivyādha daśabhirbāṇai

rāmaṃ sarvēṣu marmasu || 6.100.10 ||

sa viddhō daśabhirbāṇai -

rmahākārmukaniḥṣṛtaiḥ |

rāvaṇēna mahātējā

na prākampata rāghavaḥ || 6.100.11 ||

tatō vivyādha gātrēṣu

sarvēṣu samitiñjayaḥ |

rāghavastu susaṅkruddhō

rāvaṇaṃ bahubhiḥ śaraiḥ || 6.100.12 ||

ētasminnantarē kruddhō

rāghavasyānujō balī |

lakṣmaṇaḥ sāyakān sapta

jagrāha paravīrahā || 6.100.13 ||

taiḥ sāyakairmahāvēgai

rāvaṇasya mahādyutiḥ |

dhvajam manuṣyaśīrṣam tu

tasya cicchēda naikadhā || 6.100.14 ||

sārathēścāpi bāṇēna

śirō jvalitakuṇḍalam |

jahāra lakṣmaṇaḥ śrīmān

nairṛtasya mahābalaḥ || 6.100.15 ||

tasya bāṇaiśca cicchēda

dhanurgajakarōpamam |

lakṣmaṇō rākṣasēndrasya
pañcabhirniśitaistadā || 6.100.16 ||

nīlamēghanibhāṃścāsya
sadaśvān parvatōpamān |
jaghānāplutya gadayā
rāvaṇasya vibhīṣaṇaḥ || 6.100.17 ||

hatāśvāt tu tadā vēgā -
davaplutya mahārathāt |
kōpamāhārayat tīvraṃ
bhrātaraṃ prati rāvaṇaḥ || 6.100.18 ||

tataḥ śaktiṃ mahāśaktiḥ
pradīptāmaśanīmiva |
vibhīṣaṇāya cikṣēpa
rākṣasēndraḥ pratāpavān || 6.100.19 ||

aprāptāmēva tāṃ bāṇai -
stribhiścicchēda lakṣmaṇaḥ |
athōdatiṣṭhat sannādō
vānarāṇāṃ mahāraṇē || 6.100.20 ||

sampapāta tridhā chinnā
śaktiḥ kāñcanamālinī |
savisphuliṅgā jvalitā
mahōlkēva divaścyutā || 6.100.21 ||

tataḥ sambhāvitatarāṃ
kālēnāpi durāsadām |

jagrāha vipulāṃ śaktiṃ
dīpyamānāṃ svatējasā || 6.100.22 ||

sā vēgitā balavatā
rāvaṇēna durātmanā |
jajvāla sumahātējā
dīptāśanisamaprabhā || 6.100.23 ||

ētasminnantarē vīrō
lakṣmaṇastaṃ vibhīṣaṇam |
prāṇasaṃśayamāpannaṃ
tūrṇamabhyavapadyata || 6.100.24 ||

taṃ vimōkṣayituṃ vīra -
ścāpamāyamyā lakṣmaṇaḥ |
rāvaṇaṃ śaktihastaṃ vai
śaravarṣairavākirat || 6.100.25 ||

kīryamāṇaḥ śaraughēṇa
viṣṣṭēna mahātmanā |
na prahartuṃ manaścakrē
vimukhīkṛtavikramaḥ || 6.100.26 ||

mōkṣitaṃ bhrātaraṃ dṛṣṭvā
lakṣmaṇēna sa rāvaṇaḥ |
lakṣmaṇābhimukhastiṣṭha -
nnidaṃ vacanamabravīt || 6.100.27 ||

mōkṣitastē balaślāghin
yasmādēvaṃ vibhīṣaṇaḥ |

vimucya rākṣasaṃ śakti -
stvayīyaṃ vinipātyatē || 6.100.28 ||

ēṣā tē hṛdayaṃ bhittvā
śaktirlōhitalakṣaṇā |
madbāhupariḡhōtsṛṣṭā
prāṇānādāya yāsyati || 6.100.29 ||

ityēvamuktvā tāṃ śakti -
maṣṭaḡhaṇṭāṃ mahāsvanām |
mayēna māyāvihitā -
mamōḡhāṃ śatrughātinīm || 6.100.30 ||

lakṣmaṇāya samuddiśya
jvalantīmiva tējasā |
rāvaṇaḡ paramakruddha -
ścikṣēpa ca nanāda ca || 6.100.31 ||

sā kṣiptā bhīmavēḡēna
vajrāśanisamasvanā |
śaktirabhyapatad vēḡā -
llakṣmaṇaṃ raṇamūrdhani || 6.100.32 ||

tāmanuvyāharacchakti -
māpatantīm sa rāghavaḡ |
svastyastu lakṣmaṇāyēti
mōḡhā bhava hatōdyamā || 6.100.33 ||

rāvaṇēna raṇē śaktiḡ
kruddhēnāśīviṣōpamā |

muktā”śūrasya bhītasya

lakṣmaṇasya mamajja sā || 6.100.34 ||

nyapatat sā mahāvēgā

lakṣmaṇasya mahōrasi |

jihvāvōragarājasya

dīpyamānā mahādyutiḥ || 6.100.35 ||

tatō rāvaṇavēgēna

sudūramavagāḍhayā |

śaktyā vibhinnahṛdayaḥ

papāta bhuvī lakṣmaṇaḥ || 6.100.36 ||

tadavasthaṃ samīpasthō

lakṣmaṇaṃ prēkṣya rāghavaḥ |

bhrāṭṛsnēhān mahātējā

viṣaṇṇahṛdayō’bhavat || 6.100.37 ||

sa muhūrtamiva dhyātvā

bāṣpaparyākulēkṣaṇaḥ |

babhūva saṃrabdhatarō

yugānta iva pāvakaḥ || 6.100.38 ||

na viśādasya kālō’ya -

miti sañcintya rāghavaḥ |

cakrē sutumulaṃ yuddhaṃ

rāvaṇasya vadhē dhṛtaḥ |

sarvayatnēna mahatā

lakṣmaṇaṃ parivīkṣya ca || 6.100.39 ||

sa dadarśa tatō rāmaḥ
śaktyā bhinnaṃ mahāhavē |
lakṣmaṇaṃ rudhirādigdhaṃ
sapannagamivācalam || 6.100.40 ||

tāmapi prahitāṃ śaktiṃ
rāvaṇēna balīyasā |
yatnatastē hariśrēṣṭhā
na śēkuravamarditum || 6.100.41 ||

arditāścaiva bāṇaughai -
stē pravēkēṇa rakṣasām |
saumitrēḥ sā vinirbhidyā
praviṣṭā dharaṇītaḥ || 6.100.42 ||

tāṃ karābhyāṃ parāmrśya
rāmaḥ śaktiṃ bhayāvahām |
babhañja samarē kruddhō
balavān vicakarṣa ca || 6.100.43 ||

tasya niṣkarṣataḥ śaktiṃ
rāvaṇēna balīyasā |
śarāḥ sarvēṣu gātrēṣu
pātītā marmabhēdinaḥ || 6.100.44 ||

acintayitvā tān bāṇān
samāśliṣya ca lakṣmaṇam |
abravicca hanūmantam
sugrīvam ca mahākapim || 6.100.45 ||

lakṣmaṇaṃ parivāryaivaṃ
 tiṣṭhadhmaṃ vānarōttamāḥ |
 parākramasya kālō'yaṃ
 samprāptō mē cirēpsitaḥ || 6.100.46 ||

pāpātmāyaṃ daśagrīvō
 vadhyatāṃ pāpaniścayaḥ |
 kāṅkṣitaṃ cātakasyēva
 gharmāntē mēghadarśanam || 6.100.47 ||

asmin muhūrtē nacirāt
 satyaṃ pratiśṛṅṇōmi vaḥ |
 arāvaṇamarāmaṃ vā
 jagad drakṣyatha vānarāḥ || 6.100.48 ||

rājyanāśaṃ vanē vāsaṃ
 daṇḍakē paridhāvanam |
 vaidēhyāśca parāmarśō
 rakṣōbhiśca samāgamam || 6.100.49 ||

prāptaṃ duḥkhaṃ mahāghōraṃ
 klēśaśca nirayōpamaḥ |
 adya sarvamahaṃ tyakṣyē
 nihativā rāvaṇaṃ raṇē || 6.100.50 ||

yadarthaṃ vānaraṃ sainyaṃ
 samānītamidaṃ mayā |
 sugrīvaśca kṛtō rājyē
 nihativā vāliṇaṃ raṇē |

yadarthaṃ sāgaraḥ krāntaḥ
sēturbaddhaśca sāgarē || 6.100.51 ||

sō'yamadya raṇē pāpa -
ścakṣurviṣayamāgataḥ |
cakṣurviṣayamāgatya
nāyaṃ jīvitumarhati || 6.100.52 ||

drṣṭiṃ drṣṭiviṣasyēva
sarpasya mama rāvaṇaḥ |
yathā vā vainatēyasya
drṣṭiṃ prāptō bhujāṅgamaḥ || 6.100.53 ||

sukhaṃ paśyata durdharṣā
yuddhaṃ vānarapuṅgavāḥ |
āsīnāḥ parvatāgrēṣu
mamēdaṃ rāvaṇasya ca || 6.100.54 ||

adya paśyantū rāmasya
rāmatvaṃ mama saṃyugē |
trayō lōkāḥ sagandharvāḥ
sadēvāḥ sarṣicāraṇāḥ || 6.100.55 ||

adya karma kariṣyāmi
yallōkāḥ sacarācarāḥ |
sadēvāḥ kathayiṣyanti
yāvad bhūmirdhariṣyati |
samāgamyā sadā lōkē
yathā yuddhaṃ pravartitam || 6.100.56 ||

ēvamuktvā śitairbāṇai -
 staptakāñcanabhūṣaṇaiḥ |
 ājaghāna raṇē rāmō
 daśagrīvaṃ samāhitaḥ || 6.100.57 ||

tathā pradīptairnārācai -
 rmusalaiścāpi rāvaṇaḥ |
 abhyavarṣat tadā rāmaṃ
 dhārābhiriva tōyadaḥ || 6.100.58 ||

rāmarāvaṇamuktānā -
 manyōnyamabhiniḥnatām |
 varāṇāṃ ca śarāṇāṃ ca
 babhūva tumulaḥ svanaḥ || 6.100.59 ||

vicchinnāśca vikīrṇāśca
 rāmarāvaṇayōḥ śarāḥ |
 antarikṣāt pradīptāgrā
 nipēturdharaṇītalē || 6.100.60 ||

tayōrjyātalanirghōṣō rāmarāvaṇayōrmahān |
 trāsanaḥ sarvabhūtānāṃ sambabhūvādbhutōpamaḥ || 6.100.61 ||

sa kīryamāṇaḥ śarajālavṛṣṭibhi -
 rmahātmanā dīptadhanuṣmatārditaḥ |
 bhayāt pradudrāva samētya rāvaṇō
 yathānilēnābhihatō balāhakaḥ || 6.100.62 ||

|| ityārṣē śrīmadrāmāyaṇē vālmikīyē ādikāvye
 yuddhakāṇḍē śatatamaḥ sargaḥ ||